



Eritrean United National Front

መግለጺ ኤስሃግ አብ ህልዊ ኩነታት

ንኹሉ ደላይ ፍትሕን ሰላምን ብሓፈሻ፡ ንህዝቢ ትግራይን ፈተውቱን ከአ ብፍላይ፡ እዚ አብ ትግራይ ዝኸይድ ዘሎ ዉዑይ ኩናት መዘረቢ ኮይኑ እኳ እንተሎ፡ ካብኡ ብዘይንእስ መንገዲ ግን ኩነታት ህዝቢ ኤርትራ ኣጸቢቐ አብ ኣስጋኢ ኩነታት ኣትዩ ከምዘሎ ከነቃልሖ ዝግበአና እዋናዊ ኩነታት ምዃኑ ክንገልጽ ንደሊ። ኣብዚ ንህዝቢ ትግራይ ንምጥፋእ ተአጉዱ ዘሎ ሓዊ፡ እቲ ከም ዕንጨይቲ ዝነድድ ዘሎ ህዝቢ ኤርትራ፣ ደጊም ዝተረፈ ያለን፡ ትሕቲ ዕድመን ሽማግሌታትን፡ ኣካለ ስንኩላንን ሕሙማትን ከይተረፉ ተተጎቲቶም ናብዚ ዝኸይድ ዘሎ ኩናት ኣትዮም ይሃልቁ ኣለዉ። እቶም ብተግባራት ኢሰያስን ኣፈወርቅን ኣቢይ ኣሕመድን ትሕጎሱ ዘለኹም፡ እተን ጽባሕ ኣብ ኣፍ-ደገ ገዛውትኹም ዝትከላ ተንዳታት (ዳሳት) ኣውያትን ብኸያትን እምበር ዕልልታ ከተኣናግዳ ከምዘይምዃነን እንተትፈልጡ ምሓሽኩም።

ኣብ ዝሓለፈ ክልተ ዓመታት ብመሃንድስነት ርእሰ ፋሺሽቲ ኢሰያስ ኣፈወርቅን ሰይጣናዊ ተልእኾ ተሓንጊጡ ዘሎ ኣቢይ ኣሕመድን ኣብ ልዕሊ ህዝቢ ትግራይ ኣብ ዕድሜና ተወዳዳሪ ዘይብሉ ጸረ-ሰብአዊ ገበናት ክፍጽሙ ጸኒሖም ኣለዉ። ኣብ ከምዚ ዝበለ ደረጃ ጭካነን ገበንን ዝተጨማለቐ መራሒ ይቕሬታ ሓቲቲ ህዝባዊ መስመር ሒዞ ዝተጓዕዘ ሰብ ኣብ ታሪኽ ኣይተራኣዩን። ስለዝኾነ ድማ ኢሰያስ ኣፈወርቅን ኣቢይ ኣሕመድን ብዝወልዕዎ ሓዊ ነዲዶም ክጠፍኡ እምበር ሰላም ጌሮም ክቕጽሉ ዝኸእሉ መራሕቲ ክኾኑ ኣይክእሉን። ንሰላም እንተጸውዑውን እቲ ፈቓድኡ ዝወሓዘ ናይ ንጹሃን ደምን፡ ገና ዘልዕሎ ዘይረኽበ ፈቓድኡ ተዘሪኡ ዘሎ ኣዕጽምትን ብዘይ ሓታቲ ክተርፍ ኣይከክን። እቲ ኣብ ቅድሜና ዘሎ መማረጺ እምበኣር ፋሺሽታውያን በታ ዝጀመርዎ ምቕጻሎም ስለ ዘይተርፍ፡ ደለይቲ ፍትሒ ድማ ምእንቲ ፍትሓውን ህዝባውን ቃልስታትና ካብ ማንም ግዜ ንላዕሊ ኣባራቲዕና ምቕጻል ጥራሕ፣።

ኣብ ዝሓለፈ ክልተ ዓመታት ኣሎ ዝበሃል ኣጽዋርን ክእክብዎ ዝኸኣሉ ሓይሊ ሰብን ጌሮም ኣብ ልዕሊ ህዝቢ ትግራይ ዝወልዕዎ ኩናት ፈሺሉ ከብቅዕ፡ ሕጂ ድማ ንዝሓልፈ ክልተ ኣዋርሕ ካብቲ ዝሓለፈ ክልተ ዓመታት ንላዕሊ ኩሉ ዓይነት ምድላዎት ክገብሩ ድሕሪ ምጽናሕ ስርዓት ህግደፍን ፈደራላዊ ስርዓት ኢትዮጵያን ተሓባብርቶምን ብኹሉ መኣዝናት ትግራይ ሓንሳብ ንሓዋሩን ንህዝቢ ትግራይ ንምጥፋእ ኩሉ ዝከኣሎም ይገብሩ ኣለዉ። ፋሺሽታውያን ኣብ ካልእ ግዜን በታን ናይቶም ቅድሚኦም ዝነበሩ ፋሺሽታውያን ተምሳሌት'ዮም። ኢሰያስ ኣፈወርቅን ኣቢይ ኣሕመድን ከአ ኣሰር ፋሺሽታውያን መማህራኖም ተኸቲሎም ንህዝቢ ትግራይ እቲ ዝቕተል ቐቲሎም ብረት ክስከም ዘይክእል ድማ ኣብ መዳኅኒ ደንበታት (concentration camp) ክዳጉንዎም ጀመሮም ኣለዉ።

ኤርትራዊት ኣደ ምእንቲ ውላድኪ ብኸዩ። ኣብ ልዕሊ ካልእ ንጹህ ህዝቢ ክንድዚ ዝኣክል ጭካነ ዘርኣዩ ስርዓት፡ ኣብ ልዕሊ እቲ ናተይ ዝብሉ ህዝቢ ንሕስያ ክገብር ዝኸእል ኣይከክን። ከመይሲ ፍርቂ ኣካልካ ህዝባዊ፡ እቲ ዝተረፈ ፍርቂ ሰብነትካ ድማ ጸረ ሰብአዊ ክኸውን ኣይክእልን። ብዓንተብኡውን እንተኾነ እቲ ጸረ ሰብአዊ ገበናት ቅድሚኦ ኣብ ትግራይ ፈጢጡ ምውጽኡ ኣብ ልዕሊ ህዝቢ ኤርትራ ንዝሓለፈ ሰላሳ ዓመታት ብሰላሕታ ክፍጸም ዝጸንሐ ተግባራት እዩ። እቲ ፍሉይ ዝገብሮ፡ ኣብ ኤርትራ እቲ ውልቃዊ ባህሪ

ኢሰያስ ኣፈወርቂ ቀስ ኢሉ ናብ ውድባዊ ባህሊ - ድሒሩ ድማ ቀስ ኢሉ ናብ መንግስታዊ ባህሊ፡ ቀስ ኢሉውን እቲ ሃገር ከም ንቡር ክወስዶ ዝጸንሐ ኣካይዳ ኮይኑ ክኸይድ ስለዝተገብረ ጥራሕዩ። ብኸልእ ኣዘራርባ ናይ ዕንቁሮዖብን ፍሉጽ ማይን ዓይነት ሞገት ዝተኸተለ እዩ ኔሩ ክበሃል ይከኣል። ዕንቁሮዖብ ኣብ ዝሒል ማይ ኣእቲኻ እቲ ማይ ቀስ ኢልካ እንተኣፍላሕካዮ ኣይፍለጠን እሞ ብኡ ኣቢላ ተጠጢቻ ትመውት ይበሃል። ኣብ ዉዑይ ወይ ኣብ ፍሉጽ ማይ እንተኣእቲኻ፡ ግን ካብኡ ክትወጽእ ዝከኣላ ዘበለ ኩሉ ከምትገብር ዝተመስከረ ነገርዩ።

ኣብ መንጎ ህዝቢ ኤርትራን ህዝቢ ትግራይን ዘሎ ፍልልይ ድማ ልክዕ ነዚ ዘመልክት እዩ ክበሃል ይከኣል። ህዝቢ ኤርትራ ቀስ ኢሉ ንሕማቕ ክርዕም ከምዝኸውን ተጌሩ። ህዝቢ ትግራይ ግን እንተወሓደ ቁሩብ ጥዑምን ሰላምን ከስተማቕር ዕድል ረኺቡ ስለ ዝነበረ፡ ነዚ ኣብ ዝሓለፈ ክልተ ዓመታት ዘገጠሞ ሃንደበታዊ ዓመጽ ክጻወር ዝኸእል ዓቕልን መንፈስን ክህልዎ ኣይክእልን። ስለዚ ከኣዩ ብሰሜን ብደቡብ፡ ብምብራቕ ብምዕራብ፡ ብሰሜይውን ሓዊስካ ብኹሉ መኣዝን ንዝመጽዎ ወረርቲ መኪቱ ሓራ ናይ ምውጻእ ሕራኡ ካብ ማንም ግዜ ንላዕሊ ሰሜይ ዓረጉ ዝርከብ። ህዝቢ ኤርትራ ብኣንጻሩ እቲ ቀስ እናበለ ኣብ ደሙን ዓዕጽምቱን ክኣቱ ዝተገብረ ናይ ተንበርካኽነት መንፈስ ቀይዱ ሒዝዎ ጸኒሑ።

እንተኾነ ግን ንኹሉ ደረት ኣለዎ። ኤርትራዊት ኣደ ንብዓታ ናብ መሬት ፈሲሱ ጥራሕ ዝተርፍ ኣይኮነን። ዝፈሰሰ ንብዓት ኣዴታት፡ ዝቐምሰለ ተኸሊ ፍትሕን ደሞክራሲን ከጠጥዕ። እቲ ኣብ እዋን ሃገራዊ ነጻነት ዝነበረ ሕራኡን እንደገና ተበራቢሩ ተኣምራት ክሰርሕ። ህዝቢ ኤርትራ ሕማቕ ስርዓት ረኺቡ እምበር መዓስ ሕማቕ ህዝቢ ኮይኑ። ቕኑዕ ዕላማ ሓዙ ኣብ ዝነበረሉ እዋን እኮ ከምዚ ሕጂ ኣብ መሬት ትግራይ ዝረኣ ዘሎ መስተንክራዊ ጅግንነት እፍጻም ኔሩዩ። መስተንክራዊ ጅግንነት ግን ንዘልኣለም ካላኣይ መጻውዒኻ ኮይኑ ዝቐጽል ኣይኮነን። ቕኑዕ ህዝባዊ ዕላማ እንተሓረገካ ውጻእ-ውረድ ሓሊፍካ ዓወትካ ዘተኣማምን እዩ ዝኸውን። ጸረ ህዝቢ ዝኾነ ዕላማ እንተተሓንጊጥካ ግን ግዝያዊ ዓወት እውን እንተስከረካ ውዒሉ ሓዲሩ ውድቀትካ ዘይተርፍዩ። ህግደፍ ጸረ ህዝቢ ስለ ዝኾነ ውድቀቱ ዘይተርፍዩ። ምእንቲ መሰሉን መንነቱን ዝቃለስ ዘሎ ህዝቢ ትግራይ ግን መጻኢ ዕድሉ ብሩህዩ።

እዚ ውዒሉ ሓዲሩ ዘይተርፍ ውድቀት ስርዓት ህግደፍ ንምቅልጥፍ ካልእ ኩሉ ገዲፍና ኢደይ ኢድካ ኢልና ብሓባር ካብ ምቅላስ ዝኸልክለና ፍልልያት ክህሉ ኣይግባእን። እቲ ውዒሉ ሓዲሩ ምዕዋቱ ዘይተርፎ ናይ ውጻዕት ቃልሲ ህዝቢ ትግራይ ድማ ኣብ ጽንብሉ ጥራሕ ዕዲማት ካብ ምኪን፡ ነቲ ዘይተርፍ ዓወቱ ኣብ ምቅልጥፍ ኩሉ መዳያዊ ሓገዞት ካብ ምግባር ንድሕሪት ክንብል ኣይግባእን። ዓወት ዉጹዕ ህዝቢ ትግራይ ዓወት ዉጹዕ ህዝቢ ኤርትራ እዩ። ዓወት ዉጹዕ ህዝቢ ኤርትራ ከኣ ውድቀት ፋሺሽታውያን መራሕቲ ኤርትራን ኢትዮጵያን እዩ።

ዓወት ንኹሉ ደላይ ፍትሕን ሓርነትን

ዝምድና ውጹዕ ህዝቢ ትግራይን ዉጹዕ ህዝቢ ኤርትራን ዘለኣለም ይደልድል

ፈጻሚ ቤት ጽሕፈት ኤስሃግ 28 ትቅምቲ 2022